



కోటాయి ఓ కంబళి, తుండు గుడ్డా బ్యాగులో నర్దుకుని హైదరాబాదు కెళ్ళే బండిలో ఎక్కాడు. పెట్టె నిండా జనం

సురయోలి

కొద్ది, ఒక్కొక్క దమ్మే ఆ పొగ పీల్చి వదుల్తా వుంటే కోటాయి మెదడులో ఏవేవో ఆలోచనలు రాసాగినయి.

కిక్కిరినుండారు. భారత దేశంలో రైలుబండ్లు బోల్తా కొడతానే వుండయి. వందలకు వందలు జనం చస్తానే వుండారు. కాని ప్రజలు రైలు ప్రయాణాలు మాన్తారా? జనాన్ని అటీటు తోసుకుని, బ్యాగుసంకన గట్టిగా అదిమి పట్టుకుని పెట్టెలో ఓములన నిలుచున్నాడు కోటాయి.

కోటాయి సెక్రెటేరియటు ప్యూను. కర్నూలు నుంచి హైదరాబాదుకు తరలిస్తున్న ఆఫీసుల్లో తన దొకటి. సూపరింటు సుందర్రామయ్య, యూడీసీ వెంకటప్పయ్య వారం రోజుల ముందే ఆఫీసు సామాన్లు ఓ వాగెనులో నింపుకుని హైదరాబాదుకు చేరుకున్నారు. కోటాయి తనూరికి పోయి, విశాలాంధ్ర మొచ్చిన సంగతీ, తాను హైదరాబాదు కెళ్తున్న సంగతీ భార్యా బిడ్డలకు చెప్పి అలస్యంగా బయల్దేరాడు. ఎట్టా గయినా ఘస్టు నవంబరు నాడు పది గంటలకి ఆఫీసుకు జేరుకోవాలి. తెల్లారేసరికి హైదరాబాదుకు చేరుతుందన్నారు బండి. అందులోనే ఎక్కాడు.

ఉండి ఉండి కోటాయి కళ్ళమీదికి నిద్ర కప్పకొస్తోంది. ఉలిక్కిపడి కళ్లు నలుచుకొని— మళ్ళీ సరిగ్గా నిలుచుంటున్నాడు. ఇలా లాభం లేదని, జేబులో ఉన్న మాంచి ఘాటైన లంక పొగాకు సుట్టోటి దీసి అంటించాడు. సుట్ట కాలుస్తున్నా



తెలంగాణావోళ్ళు తన్ను ఎన్ని అగచాట్టు పెడతారోననే భయం గబుక్కున. కోటాయికి దట్టింది. తానా మధ్యన పేవర్లో చదివిన సంగతులు జ్ఞాపకానికి రాసాగినై. “ముల్కీ—నామ్మల్కీ అని ఏదో అల్లరిజేసి, పొట్టకూటికి తమ పుట్టినూరినీ, ఇంటినీ వదలి, ఆంధ్రదేశం నుంచి వచ్చి హైదరాబాదులో కాపురం పెట్టుకున్న తన బోటి వాళ్ళని ఎక్కడ బడితే అక్కడ దొరికించుకుని తన్నారట. వాళ్ళకు ఆలోచనే లేదట. ఇక తన్నటం మొదలుపెడితే పెద్దా చిన్నా చూడకుండా—బొక్క లిరిగేట్టు తన్నడవేనట. అక్కడి తెలుగు వారు కూడా తురకం మాట్లాడుతారుట!” అంటూ తన వాళ్ళు, వత్రికలు, అప్పడప్పడూ కొన్ని సంవత్సరాలనుంచీ, తెలంగాణా ప్రజలను గురించి తనకు కలిగించిన, తన మనస్సులో బాగా నాటుకుపోయిన తెలంగాణాలోని తెలుగు వారిని గురించిన తప్పడు అభిప్రాయాలతో తాను వెళ్ళబోతున్న దేదో నరకమన్నట్టు, అక్కడి వాళంతా యమదూతలన్నట్టు భావించుకుంటూ, ఉలిక్కిపడి పడుతున్నాడు కోటాయి. బండి మహబూబునగరం స్టేషను దాటిం తర్వాత కొంత స్థలం దొరికింది కోటాయికి కూర్చోడానికి. బ్యాగును మోకాళ్ల మీదేసుకుని తలకాయ దానిమీద పెట్టి

నిద్రపోయాడు.

ఏదో ఒక స్టేషనులో ఎవరో లేపారు కోటాయిని, 'లేవండి తెల్లారింది' అని. కోటాయి గబుక్కున లేచి బ్యాగు చూసుకుని, కళ్ల నలుచుకుని చక్కగా కూచున్నాడు. ఆ లేపినాయన కోటాయిని, పేరూ, ఎక్కడినుంచి ఎక్కడికి ఎందుకు వెళ్ళుతున్నాడీ వివరా లడిగాడు. చుట్టదీసి కోటాయి కొకటిచ్చి, తానొకటి నోట్లో పెట్టుకుని కాల్యాడు. "మీ పేరేంటి?" అడిగాడు కోటాయి. "రామప్పంటారు. హైదరాబాద్. ఇది నా అడ్రసు. దగ్గరబెట్టుకో. ఎప్పుడన్న ఏమన్న గావలసివస్తే రా. అని విజిటింగ్ కార్డు ఇచ్చాడు. ఆ విజిటింగ్ కార్డుమీద "డా. రామప్ప, ఎమ్. బి. బి. ఎస్., బహిర్ బాగ్, హైదరాబాద్—" అని చదివి కోటాయి ఆశ్చర్యపోయాడు. "అసలు మీది ఈవూరేనా? లేక మన ప్రాంతంనుంచి ఇక్కడకొచ్చి స్థిరపడ్డారా?" అని అడిగాడు కోటాయి. ఈ ప్రశ్న వెనుక కోటాయిలో ఎన్ని సందేహాలు నాట్యం చేస్తున్నాయో డాక్టర్ రామప్ప గమనించకపోలేదు. "ఇవన్నీ మన ప్రాంతాలే. ఇన్నాండ్లు మీ మనస్సుల్లో ఉన్న మీ తప్పడు అభిప్రాయాలను మార్చుకోవాలే. నాది ఖాస హైదరాబాద్" నన్నాడు. ఇంతలో స్టేషన్లో బండాగింది. 'హైదరాబాద్' 'కాచిగూడా' అని అరుస్తున్నారు. రామప్ప కోటాయి దిగారు. రామప్ప కోటాయిని తనవెంట రమ్మని, తనతో బాటు కోటాయిని కోశీదాకా నడిపించుకొచ్చి, సెక్రటేరియటు కెళ్ళాలని కోటాయంటే అక్కడ ఎనిమిదో నెంబరు బస్సు కోటాయి నెక్కించి, తాను ఏడవ నంబరు బస్సుఎక్కి ఇంటికి చేరుకున్నారు.

బస్సు రెండో అంతస్తులో కూర్చుని చూస్తున్న కోటాయికి హైదరాబాద్ నగరం గమ్మత్తుగా కనపడుతోంది. కండక్టరుకు డబ్బులిచ్చి టిక్కెట్టు కొన్నాడు, సెక్రటేరియటు కని. ఆబిడ్స్, నాంపల్లి, లకడీకాపుల్, బస్సు పోతూంది. బస్సుగినప్పడల్లా కోటాయి కండక్టరు నడుగుతూనే ఉన్నాడు, సెక్రటేరియటు కెక్కడ దిగాలని. సెక్రటేరియటు రాగానే కండ

క్టరే కోటాయిని 'ఇదే సెక్రటేరియటు' అని చెప్పి, దించాడు. కోటాయి బస్సుదిగాడు. అటూ ఇటూ పరికించాడు. ఎక్కడా 'సెక్రటేరియటు' అనే బోర్డు చిన్నదిగాని, పెద్దదిగాని కనిపించలేదు. అట్లా బేలిపోయి చూస్తుంటే 'ఏం రోయి కోటాయి, ఈ బండికేనా వచ్చింది?' అనే కేకవిని, అటీటు చూశాడు. ఎక్కడ చూసినా తన ప్రాంతంనుండి వచ్చినవాళ్ళు గుంపులు గుంపులుగా చేరిఉండటం చూచి కోటాయెందుకో ఉబ్బిపోయాడు. 'ఇక్కడా, ఇక్కడా' అని మళ్ళీ కేక వినిపించేసరికి ఆ వైపు చూశాడు తన ఆఫీసువ్యూను బలరామయ్య. గబుక్కున పరుగెత్తాడా వైపుకు, మధ్యన కారొస్తున్నదికూడా గమనించకుండా. కొద్దిలో తప్పించుకున్నాడు గాని లేకపోతే యాక్సిడెంటే. బలరామయ్యది కర్నూలే. మైద్రాసునుంచి తనాఫీసు కర్నూలుకు తరలించబడ్డాక ఉద్యోగంలో చేరాడు వ్యూను గానే. నిన్నుక మొన్న ఇద్దరూ కర్నూలు వీధుల్లో తిరిగారు. మళ్ళీ ఇవాళ, ఎంతోకాలం విడిపోయిన ఆప్తులవలె అప్యాయంగా కలుసుకొని, ఎన్నెన్నో విషయాలు మాట్లాడుకున్నారు. వారు మాట్లాడుకున్న విషయాల్లో ముఖ్యమంత్రి ఎన్నిక దగ్గర్నుంచి, హెూటల్సులో కాఫీకి ఉన్న ఎక్కువ ధరదాకా ఉన్నాయి. బలరామయ్య కోటాయిని తీసుకెళ్ళి తమకోసం కేటాయించిన ఆఫీసు గదులెక్కడన్నదీ చూపించాడు. సెక్రటేరియటు భవనంచూస్తూ, కోటాయి ఉప్పొంగిపోయాడు. 'మైద్రా సిడి చినా, దా నబ్బలాంటి పట్నం సంపాదించుకున్నారే' అన్నాడు. ఇంకా ఆఫీసు గదులకి తాళాలు తియ్యలేదు. "మనకి నన్నుతు నగరుట, ఆడ ఏర్పాటు చేసినారు ఆస్టలు" అని సనత్ నగర్కు ఎట్లా వెళ్ళాలి సిందీ వివరించి చెప్పాడు బలరామయ్య. 'ఔనుగాని ఈ ఊరోళ్ళు మంచివాళ్ళేనా?' అనడిగాడు కోటాయి బలరామయ్యను, తాను రైల్లో ఎక్కుతుండగా కలిగిన సందేహానికి సుస్పష్టమైన సమాధానం పొందాలన్న ఆశతో. 'ఎహి మంచేటి? మంచి ఆడుండాదిలే,

నైజాం కాలేజీ. ఆ కాలేజీకుక్రొల్లు నిన్న కార్లని ఆపి టపాకాయలు పేల్చినారంట. కారుమీద నంబరు నూడ్డంవట. అది మన ప్రాంతం కారు అని తెలిసిపోంగనే ఆటిని ఆవటంవట, అడ్డాలు పగలుగొట్టటం, గాలి తీసీయటం, టపాకాయలు కొట్టటం, శానా బాధ పెట్టినారంటలే—” అని చెప్పకుపోయాడు .బలరామయ్య. “అయితే ఈళ్ళతోటి జాగ్రత్తగానే ఉండాలే?” అంటూ “అట్టలేవు వెళ్ళొస్తా. సుంద్రామయ్యగారికి, ఎంకటప్పయ్యగారికి చెప్ప....” అని బయల్దేరి నాడు. సనత్ నగర్ కు వెళ్ళే విధానం బలరామయ్య వివరంగా చెప్పాడు గనుక, కోటాయి కాట్టే కష్టం కలుగలేదు. బస్సులో కోటాయికి ఎన్నో ఆలోచనలు వచ్చాయి. ‘రామప్పగారు అంత మంచిగా ప్రవర్తించారే, మరి ఇక్కడి వాళ్లు మంచివాళ్లు కాదంటాడేమిటి బలరామయ్య?—బలరామయ్య అబద్ధ మెండుకు చెబుతాడు? మరి రామప్పగారు మంచిగా ప్రవర్తించిన సంగతి తనకే అనుభవమాయె. ఇంతకూ ఇక్కడివాళ్లు మంచివాళ్ళా? కాదా? అనే సంగతి కోటాయి ఇదమిద్దంగా తేల్చుకోలేక పోయాడు. సనత్ నగర్ కి వెళ్ళి తనకోసం ఏర్పాటు చేయబడ్డ చోటును చూసుకుని, మళ్ళీ వదలొండు గంటలకల్లా తిరిగి ఆఫీసుకు చేరుకున్నాడు. ఆఫీసు కెళ్ళగానే సుంద్రామయ్య, వెంకటప్పయ్యలు కోటాయి నాహ్యోనించారు. రిజిస్ట్రారుగారి రూము చూపించి అక్కడ తన పేరాయించుకుని సంతకంపెట్టి రమ్మన్నారు. అక్కడ ఆ ఫార్మా లిటీస్ అన్ని ముగించుకున్నాక, సుంద్రామయ్యగారి ప్రక్కన నిలుచుని, నమస్కరించి నవినయంగా నుంచున్నాడు కోటాయి. సుంద్రామయ్య కోటాయిని చూసి, ఓ కవరు చేతికిచ్చి దాన్ని చీఫ్ సెక్రటరీగారి కిచ్చి రమ్మన్నాడు. ‘వచ్చాడో లేదో అప్పడే పని జెవుతాడేటి సుంద్రామయ్య?’ అని కోటాయి కడుపులో మండింది. కానేం జేస్తాడు? ప్రభుత్వోద్యోగమాయె తప్పతుందా మరి? “ఎట్టా ఎల్లాళి? దారి తెలీదుగా?” అన్నాడు కోటాయి ననుగుతూ. “అడుగుతే ఎవరన్నా చెవుతారు-

బేగంపేట వెళ్ళే బస్సెక్కి వెళితే అదేవస్తుంది. పో” మ్మన్నాడు సుంద్రామయ్య. కోటాయి మాట్లాడకుండా బయలుదేరాడు సుంద్రామయ్యను మనసులో తిట్టుకుంటూ. ‘యదవ అంబోతు మొగం ఈడూనూ. ఎప్పుడొచ్చావ నన్నా అడగడేం? తిన్నావా? అట్టలు దొరికిందా? ఏదీ అడగడేం? మనిషి కనపడితే ఇగ పని జెవుటవేనా?’ అనుకుంటూ తన నడక సాగించాడు. దారిలో మళ్ళీ రామప్పగారు కనిపిస్తే దారడిగాడు. రామప్పగారు బేగంపేటకు పోయే బస్సు అగేచోటు చూపించి, ‘అక్కడ నిలబడు. చిన్న సింగల్ డెక్కర్ బస్సు వస్తది. ఎక్కి కండ్లకరు నడిగి చీఫ్ సెక్రటరీగారింటికి పోవడానికి ఎక్కడ దిగమంటే అక్కడ దిగు. మంచిగా వినయంగా అడుగుతే ఈవూరివాండ్లు చెప్పతరు. గర్వంతోటి మాట్లాడితివా—సహించరు’ అని రామప్పగారు వెళ్ళిపోయారు. రామప్పగారు చెప్పిన ప్రకారమే బస్సు ఎక్కి, చీఫ్ సెక్రటరీగారి కా ఉత్తరం అందించి, తిరిగి ఆఫీసుకు చేరుకున్నాడు కోటాయి.

ఆఫీసుకు చేరుకున్నాక, కోటాయి బలరామయ్యను పిలుచుకుని అడిగాడు; తన్ను బస్సులో బాధించిన సందేహానికి సమాధానం. “అసలీవూరువాళ్లు మంచివాళ్ళేగా?” అని. “అప్పడే చెప్పిన గదా,” అన్నాడు బలరామయ్య. తాను ఇక్కడి వాళ్లను చెడ్డవాళ్లనని నిర్ణయించుకొన్న నిర్ణయం అబద్ధం కాదనే మాటను వునరుద్ధాటించుకుంటూ. కోటాయి రామప్పగారి సంగతి చెప్పాడు. బలరామయ్యకు నమ్మకం కుదరలే. బలరామయ్యకూడా ఆలోచించాడు. ఆలోచించి వెంటనే ఒక నిర్ణయాని కొచ్చాడు. గవర్నమెంటుతో అవసరమున్న వారు, గుమాస్తాలూ, ఉద్యోగులు, బాగాచదువు కున్నవారూ, నాయకత్వంకోసం పాటుపడేవారు మాత్రమే తమతో మంచిగా ప్రవర్తిస్తున్నారని, ఆ మంచితనం స్వార్థంతో కూడుకున్నదనిను. కోటాయి కీ వాదంలో సబబు కనిపించినా వెంటనే విశ్వాసం కలుగలా. “రామప్పగారు డాక్టరు. ఆయనకేం స్వార్థం ఉంటుంది?” అనడిగాడు. “డాక్టరేనేమీ? కాని బహుశా-

నాయకత్వంకోసం పాటుబడేవాడయ్యుంటాడు. ఖద్దరు కట్టాడా?" కోటాయి జైప్రికి తెచ్చుకున్నాడు, రామప్పగారి రూపం. అవును ఖద్దరే కట్టినట్టున్నాడు. బలరామయ్య మాటల్లో విశ్వాసం కుదిరింది కోటాయికి. తమంటే ఇక్కడి వాళ్ళు భయపడాలనుకున్నాడు కోటాయి. రామప్పగారిమీద కోటాయికి కలిగిన గౌరవమంతా పటాపంచలైపోయింది. "నేనూకాగారి మీటింగెక్కడా?" అడిగాడు కోటాయి మాట మారుస్తూ. "ఫతే మైదానంలో—అటేపు కెళితే వస్తుంది." అప్పటికే మూడయింది. కోటాయి సుంద్రామయ్యకు చెప్పి, ఈవూటకు తన్నిడిసి పెట్టుమని సెలవు తీసుకుని ఫతే మైదానంవైపు నడిచాడు.

కర్నూల్లో కోటాయి బండెక్కినప్పుడు, హైదరాబాదువారంటే క్రూరులని భయపడ్డాడు. తన్నేం చేస్తారో ఎన్ని తిప్పలు పెడతారోనని ఆరాటపడ్డాడు. బండిలో కూడా అవే ఆలోచనల్లో సతమతపడ్డాడు. రామప్పగారిని చూసినతర్వాత, కోటాయి కా భయం విచ్చుకుపోయింది. హైదరాబాదు వాళ్ళు చాలా మంచి వాళ్ళనే అభిప్రాయం కలిగింది. సుంద్రామయ్యగారి ప్రవర్తనను చూసినతర్వాత కోటాయికి కలిగిన ఈ అభిప్రాయం మరి గట్టిపడ్డది. సుంద్రామయ్య తన్ను విచారించనే లేదు. మరి రామప్పగారెంత మంచిగా ఆదరించారు? సుంద్రామయ్యకంటే రామప్పగారే వెయ్యిరెట్లు నయమనే అభిప్రాయం కలిగింది. తెలుగువాళ్ళందరిదీ ఒక్క కుటుంబం అనే మాట నిజమే ననుకున్నాడు. కాని బలరామయ్య మళ్ళీ కోటాయి ఆలోచనల్ని మార్చాడు. దానికేదో కారణముందని ఊహించి కోటాయినికూడా తనలాగే ఊహించేట్టు చేశాడు. కోటాయిలో ఇప్పుడు ఎన్నడూ లేని గర్వం ప్రవేశించింది ఆ గర్వంతో ఆనందం కలిగింది. ఆంధ్రప్రదేశ్ అవతరిస్తుందని విన్నప్పుడు కొందరికి ఈలాంటి ఆనందమే కలిగి ఉంటుంది. ఇక్కడి వాళ్ళందరినీ తానే విలుతున్నా ననుకున్నాడు. సుంద్రామయ్యలాంటి అధికార్లు తన్ని పెట్టే కష్టాలు మరచిపోయి. తానూ, సుంద్రామయ్య, బలరామయ్యలూ కలిసి

హైదరాబాదు వాళ్ళమీద రాజ్యం చేస్తున్నట్టు భ్రమపడ్డాడు. నైజాంను గద్దె దించింది తానే ననుకున్నాడు. ఆ గద్దె తన కోసమే ఖాళీ అయిందనుకున్నాడు. ఇట్లా అనేక విధాలుగా అనుకుంటూ ఫతే మైదానం చేరుకున్నాడు, కోటాయి. అన్నీ గళ్ళు గళ్ళుగా కట్టారు. పోలీసు లెక్కడివారి నక్కడ కూచో పెడుతున్నారు. దారులు చూపిస్తున్నారు దూరంగా ఓవింగులో ఓ మూల కూచోని, జేబులో మిగిలిపోయిన మరో లంక పొగాకు చుట్ట అందించుకున్నాడు. మూడున్నరయిందప్పటికి, ఇంకా మూడు గంటలు గడవాలి. అప్పటిదాకా ఓ నిద్రతీర్దామనుకుని అక్కడే వాలాడు కోటాయి, బ్యాగులో కంబళిని పరుచుకుని, తుండు గుడ్డ నెత్తికి చుట్టుకుని, బ్యాగును తలకింద పెట్టుకొని బాగా అలసిపోయాడేమో వెంటనే నిద్రపట్టింది.

"ఏమండీ, లెవ్వండి, లెవ్వండి, కూర్చోండి" అని ఎవరో లేపేసరికి ఐదున్నరయింది. జనం నిండుతున్నారు. తన చుట్టూ చాలామంది ఈవూరి వాళ్ళే చేరారు. తన ఊరూ వివరా లడిగారు, తాను చెప్పిందంతా వినుగు లేకుండా విన్నారు. తాను తనకు లేనిపోని కొన్ని గొప్పతనాల్ని చెప్పకుపోతుంటే—అన్నీ విని నిజమే ననుకుని నమ్మి 'ఓహూ' అన్నారు. పక్కనుండి ఒక ఆసామి కోటాయికి ఓ చుట్ట ఇచ్చి చుట్ట కాల్యండి అన్నాడు. కోటాయి చుట్ట తీసుకుని నోట్లో పెట్టుకుని, తన జేబులోంచే అగ్గిపెట్టె తీసి గీసి, తన చుట్టతోబాటు ఆ ఆసామీ చుట్టగూడా వెలిగించాడు. కోటాయడి గాడు "మీ పేరేంటి?" అని, ఆ ఆసామిని. 'కోటయ్య' అని చెప్పాడా ఆసామి. తమ ఇద్దరి పేర్లూ ఒక్కటి కావడంతో ఆ యిద్దరికీ కలిగిన సంతోషానికి మేరలేదు. ఇద్దరివీ తనువులు వేరైనాఇద్దరూ ఒకటే ననుకున్నారు. ఇంతలో ఎవరోవస్తే కోటయ్య కొంచెం పక్కకు తొలిగాడు.

నైహూగారు పచ్చారు. సూర్యకుమారి పాటు పాడింది. ముందరున్న పిల్లలు కొంతమంది మోకాలి మీది దాకా లేచి నిక్కీ చూస్తున్నారు. 'ఏయ్. కూచోండి కూచోండి' వాళ్ల కూచున్నారు. 'నైజాం వాళ్లంతా వట్టి దద్దమ్మలని,

తానే చెపితే అది నమ్ముతారనీ,' తన కిందాకా కలిగిన అభిప్రాయం-వాళ్ళు తన ఆజ్ఞనుకూడా పాలించటంతో దృఢపడ్డది. తమను చూసి నైజాం వాళ్ళు భయపడుతున్నారనీ, అందుకని వాళ్ళే తమకు లొంగి ఉంటారనే నిర్ణయాని కూడా వచ్చాడు కోటాయెప్పడో.

నెహ్రూగారు ఉపన్యాసం ప్రారంభించారు. ముందున్న పిల్లలు మళ్ళీ తలలు నిక్కించారు. కోటాయి మళ్ళీ కేకేశాడు, 'కూచోండమ్మాయిలూ కూచోండ'ని వాళ్ళు మళ్ళీ కూచున్నారు. ఈ తతంగం ఇట్లా నాలుగెదు సార్లు సాగేసరికి ప్రక్కనే ఉన్న ఒక ఆసామీకి కోపం వచ్చింది. ఉపన్యాసం స్పష్టంగా వినవడుతూనే ఉంది. నెహ్రూ గారెట్లాగూ కనపడడం లేదు. ఈనిట్లా అరవటం ఆ ఆసామీకి నచ్చలేదు. "ఉపన్యాసం ఇనకుండ ఏండా అరువులు" అని కోటాయిని మందలించాడు. కోటాయిక్కోపం వచ్చింది. ఇందాకా అనుకున్నాడుగా, తమంటే వీళ్ళు భయపడాలనీ, లొంగి ఉండాలనీ "ఏంటయ్యా నువ్వనేదీ, అందర్నీ నుంచోమంటావేటి?" అన్నాడు, ఆ ఆసామీని దబాయిస్తూ, ఇప్పడింత మందిలో ఇదో అల్లరెండుకని ఆ ఆసామీ తప్పించుకున్నాడు 'నిన్నుగాదు లేమ'ని. 'ఏదీ, ఏదో వాగుతున్నావేటి?' ఎదుటివాడు తనకు భయపడి లొంగిపోతున్నట్టు గ్రహించి 'ఏయి జాగరత్త' ఏమనుకున్నావో ఎక్కువ తక్కువొదిరి తివా బొక్క లిరుగుతయి మల్ల-ఏంవో, పోనీ లేమ్మని ఊకున్నా కొద్ది నీలుగుడు శానయిందే."

ఈ వాదం విని ప్రక్కనుంచోరూ మీ టోపీ, 'మ్యూరో స్వలేకూ' అంటూ మాయమైంది. కోటాయి లేచి "కాడతావేటి?" అంటూ ఆ ఆసామీపై కురి కాడు. "అంతకాడికి దెసై ఆ పని గూడ యిద్ది మల్ల" అంటూ ఇతనూ లేచాడు. చుట్టూ జనం లేచారు. కోటాయి చెంప చెళ్ళుమన్నది. అటీటు చూస్తు వుండగానే మరో చెంప చెళ్ళు యిన్నది. తలమీద బలమైన దెబ్బ తగిలింది. పోలీసులు వెంటనే వచ్చి కోటాయి నొక వైపు ఆ ఆసామీ నొక వైపు తీసుకువెళ్ళి ఫతే మైదానం ఆవరణ బైటు విడిచారు.

రెండు చెంపలూ చురుమంటూ జవజవ లాడుతున్నాయి. నెత్తికి కొద్దిగా గాయం తగిలి రక్తం కారుతోంది. ఎటు పోవాలో తోచలేదు కోటాయికి. మనసులో ఏదో తిట్టుకుంటూ ముందు కడుగేయబోయాడు. పొద్దుట్టుంచీ తినలేదేమో ఆయాసమైంది. కళ్ళు బైర్లు క్రమ్ము కున్నాయి. ఫుట్ పాత్ మీదే కంబళి పరుచు కుని, తుండుగుడ్డ తలకు చుట్టుకుని అక్కడే వాలాడు కోటాయి.

కోటాయి లేచేసరికి మంచంలో వున్నాడు. ప్రక్కన కోటయ్య కూచుని వున్నాడు. కోటాయి ఆశ్చర్యపోయాడు. ఈ ఆశ్చర్యాన్ని గమనించి కోటయ్య చెప్పాడు. అది డాక్టర్ రామప్పగారి ఇల్లనీ, తానే అక్కడికి కోటాయిని చేర్చాననీ, చాలామంది బీదవాళ్లకు రామప్పగారు ఉచితంగా వైద్యం చేస్తారనీను. ఇంతలో రామప్ప గారు కూడా వచ్చారు లోపల్నుంచి. "గాయం ఏమంత పెద్దది కాదులే. ఈ కట్టు నూడు రోజుల్లాకా విప్పకు— అన్నం తినలేదుగా వడ్డనయింది. తిందుగాని పా, కోటయ్యా నువ్వు కూడా లేచి కాళ్ళు కడుక్కో" మన్నారు రామప్ప గారు. ముగ్గురూ ఒకే పంక్తిలో కూచుని భోజనాలు చేశారు.

భోజనాలయింతర్వాత డాక్టరుగారింట్లో రేడియోలో—

"మొక్కటి బలగమాయి ఒక్కటై మన ముంటె ఇరుగు పొరుగులోన ఊరు పేరుంటాది తల్లి ఒక్కటై నీకు తెలుగోడా.... నవతిబిడ్డల పోరు మనకేలా?....

అనే పాట వినిపించింది.

ఆ పాటనే మనస్సులో ఆలాపించుకుంటూ కోటయ్యా కోటాయిలు డాక్టరుగారినుండి సెలవు పుచ్చుకున్నారు.

[ఆంధ్రప్రదేశ్ అవతరణోత్సవాల సందర్భంలో శ్రీ బుచ్చిబాబుగారి అధ్యక్షతన నికింపరాబాదులో ఏర్పాటుచేయబడిన కథక సమ్మేళనంలో 4 నవంబరు, 1956 నాడు చదివిన కథ.]